

How ene bilen hyýaly duşuşyk

Category: Goşgular, Kitapcy

написано kitapcy | 23 январа, 2025

How ene bilen hyýaly duşuşyk HOW ENE BILEN HYÝALY DUŞUŞYK

– Eneleriň enelerniň enesi,
Eziz How Ene!
Aýt sen maňa,
Ýolsuz ýerden ýol ýasap
Hem duw-ak saçlarňy galgadyp ýele,
Nirden gelip,
Nirä barýaň alňasap?

– Adam ata ýaňy dünýä aýlanyp
Baransoň,
Çaý-çörek goýup öňünde,
Gaýtdym...
Ylgap ýöriň başagaý bolup,
Nädeýin-dä,
Ähli ýere ýetmeli,
Syn etmeli Zeminde her gelemde.

– Döretdiňiz,
Ýaýratdyňyz äleme
Ynsan atly beýik hökümdary siz.
Aýa-güne ganat berip ýörenem,
Ganatyn gyrýanam siziň nesliňiz.

Bar zadyň eýesi siz ahyr, Ene,
Ene,
Näme gerek dünýäden ýene?!.

– Zat gerek däl,
Mätäçligimiz ýok biziň...
Neslimize sowgat berip Ýer şaryn,
«Şuny ýarman,
Aman saklaň!» diýipdik,

Kasam içdiripdik olaryň baryn.
Görýäs weli...
Araňyzda wadasyn
Undan ýa unutjak bolýan bar ýaly.

– Ahmal, eziz Ene,
Goh bar, How Ene..
Şeýleräk boldy-da biziň döwrümüz,
Ony sizden nädip ýaşryp saklaly!
Her halam,
Alňasap ýörmän, dolanyň
Size dynç almaklyk gerek hökmany.

– Biler bolsaň,
Dünýä nesillem üçin
Gurulan ýeke-täk,
Darajyk öýdür.
Şol öýde-de agzybirlik bolmasa,
Kä perzendem borjun ýada salmasa
Garry Adam ataň,
ak saç How Eneň
Dynç alyp,
Ynjalyp bilermi heý-de!..

– Aýt, How Ene
Nädip kömek bersemkäm?!.
– Kalbyňy päk saklap,
Mydam derläp gez
Hem kelläni döw sen kän...

Italmaz NURYÝEW. Goşgular